


وخبیر جلیسر فی الزمار کتاب۔



میزان

تیسرہ کتب

نام کتاب: نجات سیرت

مؤلف: ڈاکٹر محمد اسحاق قریشی

ترتیب: محمد امجد قریشی

ناشر: جامعہ قادر یہ رضویہ، مصطفیٰ آباد سرگودھا روڈ۔ فیصل آباد

صفحات: ۳۵۷

تبرہ نگار: سید عزیز الرحمن

سیرت طیبہ پر اردو میں مسلسل لکھا جا رہا ہے، خصوصاً اسوۂ حسنہ اور تعلیمات نبوی کا اطلاقی پہلو آج کی سیرت نگاری کا اہم بل کہ بنیادی حوالہ ہے۔ اس رجحان کے نتیجے میں کتب سیرت کے ساتھ ساتھ مقالات و مضامین سیرت کی صورت میں بھی قارئین سیرت کو رہ نمائی حاصل ہو رہی ہے۔ ظاہر ہے کہ یہ سعادت بھی ہے، خدمت بھی ہے اور ہر طرح سے قابل تقلید روایت بھی۔

ہمارے درمیان بعض ایسے اہل قلم بھی موجود ہیں، جن کی دل چسپی کا خاص محور سیرت طیبہ اور متعلقات سیرت ہیں۔ ڈاکٹر محمد اسحاق قریشی کا نام ان چند اہل قلم میں شامل بھی ہے، اور نمایاں بھی۔

اس کے ساتھ ساتھ ان کا ایک تعارف سیرت طیبہ سمیت اہم اسلامی موضوعات پر مذاکروں اور کانفرنسوں کے منتظم کا بھی ہے۔ اس نوعیت کے کئی ایک پروگراموں میں پیش ہونے والے مقالات کے کئی مجموعے بھی ان کے قلم سے مرتب ہو کر شائع ہو چکے ہیں۔

زیر نظر عنوان سے ڈاکٹر محمد اسحاق قریشی کے مقالات و مضامین ان کے صاحب زادے محمد امجد قریشی نے مرتب کر کے شائع کرنے کی سعی فرمائی ہے۔ اس مجموعے میں ۵۱ مضامین و مقالات شامل ہیں، جو کسی نہ کسی حوالے سے ذات رسالت مآب علیہ الصلوٰۃ والسلام سے متعلق رکھتے ہیں۔ اس مجموعے میں مختصر مضامین کی تعداد زیادہ ہے، البتہ بعض طویل علمی مقالات بھی شامل اشاعت ہیں۔

چوں کہ اس مجموعے میں شامل تمام مضامین اس سے قبل شائع ہو چکے ہیں، اور ان کا زمانہ تحریر الگ الگ ہے، اس بنا پر اس مجموعے میں موضوعاتی تنوع نظر آتا ہے۔ مثلاً جہاں ایک جانب اس مجموعے کے آغاز میں نبوت کی ضرورت و اہمیت، ایمان بالرسالت اور ختم نبوت جیسی بنیادی اعتقادی ضرورتوں کا بیان ہے، وہیں اسلامی نظام میں قیادت و نیابت کا تصور، حضور صلی اللہ علیہ وسلم بہ حیثیت معاشرتی مصلح، اور آپ ﷺ کے پیغام کی عالم گیریت کو بھی موضوعے، گفت گو بنایا گیا ہے۔ پھر اسوۂ حسنہ اور تعلیمات نبوی کے اطلاقی پہلوؤں کے حوالے سے بھی اس مجموعے میں کئی عنوانات سامنے آتے ہیں، مثلاً:

نبی اکرم صلی اللہ علیہ وآلہ وسلم کے اسوۂ حسنہ اور تعلیمات کے روشنی میں علاقائی، نسلی، طبقاتی اور لسانی تعصبات کا حل

سیرت رسول اکرم صلی اللہ علیہ وآلہ وسلم کی روشنی میں نظام امن و عدل

دعوت و تبلیغ کی حکمت عملی تعلیمات نبوی کی روشنی میں

تعلیم و تربیت میں ہم آہنگی تعلیمات نبوی کی روشنی میں

عدم برداشت کا رجحان اور تعلیمات نبوی صلی اللہ علیہ وآلہ وسلم

سادگی اور کفایت شعاری سیرت رسول صلی اللہ علیہ وآلہ وسلم کی روشنی میں

احساسب کا جامع تصور تعلیمات نبوی کی روشنی میں

نئے عالمی نظام کی تشکیل اور امت مسلمہ کی ذمے داریاں، سیرت طیبہ کی روشنی میں

رسول اکرم صلی اللہ علیہ وآلہ وسلم کا نظام معیشت

اس کتاب میں سیرت طیبہ کے بہت سے واقعات کو بنیاد بنا کر تحریر شدہ مضامین بھی شامل ہیں، مثلاً:

پہلا جمعہ

غزوہ بنی قینقاع و غزوہ بنی نضیر

صلح حدیبیہ

غزوہ بنی مصطلق

خطبہ حجۃ الوداع

غزوہ خندین

اسرا و معراج و معراج النبی ﷺ

سورۃ الاحزاب کی روشنی میں سیرت رسول ﷺ

رسول اللہ صلی اللہ علیہ وسلم کے صفاتی اسما کے حوالے سے بھی چند مضامین شامل کتاب ہیں، اور تین مضامین میں فن سیرت نگاری کے آغاز اور ارتقاء، اور مستقبل کی ضرورتوں کے حوالے سے نئے امکانات کی نشان دہی کی گئی ہے۔ اس تفصیل سے اس مجموعے میں شامل مضامین کے موضوعاتی تنوع کا اندازہ ہو سکتا ہے۔

دوران مطالعہ سامنے آنے والی چند باتوں کی جانب توجہ دلانا مناسب معلوم ہوتا ہے۔

۱۔ اس مجموعے کے تمام مضامین پہلے سے شائع شدہ ہیں، ایسے میں مناسب تھا کہ ہر مضمون کے آخر میں اس کی وضاحت کر دی جاتی کہ یہ مضمون کہاں شائع ہوا ہے۔

۲۔ مجموعے کے مضامین میں معنوی ربط قائم کر کے اگر ان کو ترتیب دیا جاتا تو ترتیب کا کام حسن ترتیب کا امتیاز پاسکتا تھا۔

۳۔ آج کل عموماً کتب میں حوالہ جات حاشیے میں دینے کا رواج ہے، متن میں حوالوں کا اندراج خوش نما معلوم نہیں ہوتا۔

۴۔ نہ جانے کیوں عربی اور اردو کی جدید کتابوں میں انگریزی ہندسوں 1, 2, 3, 4 کا استعمال عام ہو رہا ہے۔ خواہ اس کی تاویل کچھ کر لی جائے، جب اردو میں عرصے سے متداول ہندسے موجود ہیں تو انگریزی ہندسوں کا استعمال بد مزاتی کے ہی درجے میں آئے گا۔

کتاب کا اسلوب قاری کو پوری کتاب پڑھنے پر مجبور کرتا ہے۔ مفہوم کی وحدت کے ساتھ ساتھ اسلوب کی جدت نے کتاب کو با اعتبار کاوش بنا دیا ہے۔ کتاب سے ایک مختصر اقتباس پر ہم ان سطور کا اختتام کرتے ہیں:

آئیے ایک نظر رسول اکرم صلی اللہ علیہ وآلہ وسلم کے نسخہ شفا پر بھی ڈالیں، اور آپ کی سیرت طیبہ کی روشنی میں درد کا مداوا تلاش کریں۔ نبی اکرم صلی اللہ علیہ وآلہ وسلم نے اصلاح کا عمل داخل سے شروع کیا اور انسانی شرف کو تسلیم کرتے ہوئے اپنی تعلیمات کی اساس، عقل و شعور کے انسانی رویوں کو بنایا، نظریہ حیات طاقت سے نہیں منوائے جاتے کہ یہ بہیمانہ طرز عمل ہے۔ قوت و طاقت کا اندھا پن، یقین کی بے ثباتی، اور ایمان کی بے کیفی کا مظہر ہوتا ہے۔ نبی رحمت اکرم صلی اللہ علیہ وآلہ وسلم نے کسی حال میں بھی جبر و استبداد کا سہارا نہیں لیا۔ مخالفت کو رام کرنے کے لیے کبھی تشدد نہیں اپنایا۔ آپ نے مخالفت کا جواب حلم و بردباری، جاہلانہ انا کا جواب، بے نفسی و منانیت اور ظلم و جور کا جواب بے پناہ حوصلے

سے دیا۔ مکہ مکرمہ کی سرزمین پر ظلم کا ہر حربہ آزمایا گیا۔ گزرگاہوں کو خون آشام بنا دیا گیا۔ راستوں کو آزار پہ درماں کے کانٹوں سے بھر دیا گیا۔ نہ عظمتِ آدمیت کا لحاظ رہا نہ ہم نسبی کا پاس رہا۔ مگر نبی آفاق علیہ الصلوٰۃ والسلام نے ان رویوں کو جہالت، عدم برداشت اور بے جا انانیت کا مظہر گردانتے ہوئے رد کر دیا۔ آپ نے ثابت کر دیا کہ ظلم کا بدلہ ظلم سے نہیں۔ ظلم کے ہاتھ روک کر لیتا ہوں۔

ابو جندل کا خون آلود جسم پکار رہا تھا کہ جذبات برافروختہ ہو جائیں، مگر معاہدوں کی پاس داری کرنے والے نبی اعظم صلی اللہ علیہ وآلہ وسلم مصلحتی فیصلوں کے قائل نہ تھے۔ آپ نے ثابت کر دیا کہ حدودِ آشنائی بین الاقوامی تعلقات کی اساس ہے۔ مومن اپنے قول و فعل پر ضبط و اعتدال کا پہرہ بٹھاتا ہے وہ اختلاف تو کر سکتا ہے عداوت نہیں۔ وہ اختلاف کیا ہوا جو گردن مارنے کی تحریک دے۔ یہ تو بے حوصلگی ہوئی۔ سیرت طیبہ کا تقاضا ہے کہ مومن برداشت کا کوہِ جمال بنے کہ اسی جمال سے انسانی معاشرہ خوش گوار اور پر بہار ہوتا ہے۔

نئے عالمی نظام کی تشکیل میں جب تک سیرت طیبہ کی پیروی کا دعویٰ کرنے والی ملت، سیرت کے اُن گوشوں کو اپنانے کی کوشش نہ کرے گی جن کی تریخ سے عہد رسالت میں نظامِ امن کی تشکیل ہوئی تھی تو مطلوبہ مقاصد حاصل نہ ہو سکیں گے۔ اسلام کی ابھرتی ہوئی تحریک کے سامنے باطل کی جھنجھلاہٹ کے تناظر میں وہ رویہ دیکھنے جو طاقت رکھنے کے باوجود اپنایا گیا۔ نبی اکرم صلی اللہ علیہ وآلہ وسلم نے مدینہ منورہ کی اسلامی سلطنت کی بنیاد رکھی تو اپنوں سے موانعت کے جذبات کو فروغ دینے کے لیے مواخات کا سنہری اصول اپنایا، اور غیروں کو حدودِ آشنائی بنانے کے لیے میثاقِ مدینہ کی شرائط نافذ کیں، لِّلْیَہُوذِ دِیْنُہُمْ (یہود کے لیے اُن کا دین ہے) کا جملہ اشتراک باہمی کے ہزار ہا اصولوں پر بھاری رہا۔ سوچئے اس قدر آزادی کون عطا کر سکتا ہے۔ دورِ حاضر گواہ ہے کہ ایسا حوصلہ بڑے بڑے سربراہانِ سلطنت کو بھی نصیب نہیں۔ اصل بات یہ ہے کہ غیروں کو امن و سکون کی ضمانت صرف وہ دے سکتا ہے جو دوسروں کو برداشت کرنے کا حوصلہ رکھتا ہو۔ عقیدہ مضبوط ہو، نظریات حیات کے حوالے سے ایمان کی دولت نصیب ہو تو دوسروں کے ساتھ نباہ میں کوئی پریشانی نہیں ہوتی۔ (ص ۱۳۰-۱۳۱)